

2013 ஏப்ரல் 26]

திரு. கொ.எ. கிருஷ்ணமூர்த்தி: மாண்புமிகு இதய தெய்வம் புரட்சித் தலைவி அம்மா அவர்களின் பொற்பாதங்களில் பணிந்து வணங்குகிறேன். வாசனைத் திரவிய தொழிற்சாலையை அமைப்பதற்கு தனியார் தொழில்முனைவோர்கள் முன்வந்தால், அரசு அவர்களுக்கு ஊக்கம் தருவதோடு, பல்வேறு மானிய உதவிகளைச் செய்யும் என்பதை விளக்கி அமர்ந்திருக்கின்ற மாண்புமிகு அமைச்சர் அவர்களுக்கும், மாண்புமிகு இதய தெய்வம் புரட்சித் தலைவி அம்மா அவர்களுக்கும் எனது தொகுதி மக்களின் சார்பாகவும், என் சார்பாகவும் நெஞ்சம் நிறைந்த நன்றியைத் தெரிவித்து இடம் அமருகின்றேன். நன்றி, வணக்கம்.

மாண்புமிகு பேரவைத் தலைவர்: வினா வரிசை எண் 324, மாண்புமிகு உறுப்பினர் திரு. ம. குணசேகரன், மாண்புமிகு உயர் கல்வித் துறை அமைச்சர் அவர்கள்.

324—

தமிழ்க் கல்லூரி

***16549—திரு. ம. குணசேகரன்:**

மாண்புமிகு உயர் கல்வித் துறை அமைச்சர் அவர்கள் கீழ்க்காணும் வினாக்களுக்கு விடையளிப்பாரா—

(அ) மானாமதுரையில் ஒரு தமிழ்க் கல்லூரி துவக்க அரசு ஆவன செய்யுமா?

(ஆ) ஆம் எனில், எப்போது?

மாண்புமிகு திரு. பி. பழனியப்பன், உயர் கல்வித் துறை அமைச்சர்: மாண்புமிகு பேரவைத் தலைவர் அவர்களே,

(அ) மற்றும் (ஆ) சிவகங்கை மாவட்டத்தில் 4 அரசுக் கல்லூரிகளும், 5 அரசு உதவிபெறும் கல்லூரிகளும், 8 சுயநிதிக் கல்லூரிகளும், ஆக மொத்தம் 17 கலை மற்றும் அறிவியல் கல்லூரிகள் செயல்பட்டு வருகின்றன. அதில், தமிழுக்கு என இராமசாமி தமிழ்க் கல்லூரி என்ற பெயரில் ஓர் அரசு உதவிபெறும் கல்லூரி அழகப்பபுரம் என்ற கிராமத்தில் செயல்பட்டு வருகிறது. மேலும், அவர் சார்ந்திருக்கின்ற தொகுதி மானாமதுரையில் 3 சுயநிதிக் கல்லூரிகள் நடைபெற்றுக்கொண்டிருக்கின்றன. ஆகவே, மானாமதுரை

[2013 ஏப்ரல் 26]

தொகுதியைப் பொறுத்தவரையில் கலை மற்றும் அறிவியல் கல்லூரிகளில் படிக்கின்ற மாணவர்களின் விருப்பத்தை நிறைவேற்றுகிற வகையிலும், தமிழ் மொழியில் படிக்கிற மாணவர்களின் எண்ணங்களைப் பூர்த்தி செய்கின்ற வகையிலும் அங்கே தேவையான அளவிற்கு கல்லூரிகள் இருக்கின்றன என்பதையும் இந்த நேரத்தில் மாண்புமிகு பேரவைத் தலைவர் வாயிலாகத் தெரிவித்துக்கொண்டு, தமிழுக்கென ஓர் அரசுக் கல்லூரி இருக்கிற காரணத்தினால் தற்போது அங்கே புதிதாக இன்னுமொரு தமிழ்க் கல்லூரி தொடங்குவது குறித்த கருத்துரு அரசின் பரிசீலனையில் இல்லை என்பதை மாண்புமிகு பேரவைத் தலைவரவாயிலாகத் தெரிவித்துக்கொள்கிறேன்.

முற்பகல் 10-30

மாண்புமிகு பேரவைத் தலைவர்: மாண்புமிகு உறுப்பினர் திரு. ம. குணசேகரன் அவர்கள்.

திரு. ம. குணசேகரன்: மாண்புமிகு பேரவைத் தலைவர் அவர்களே, உலகத் தமிழர்களினுடைய ஒப்பற்ற பாதுகாவலர், மாண்புமிகு இதய தெய்வம் தமிழ்நாடு முதலமைச்சர் டாக்டர் புரட்சித் தலைவி அம்மா அவர்களை வணங்குகிறேன். (மேசையைத் தட்டும் ஒலி) சிவகங்கை மாவட்டம், மானாமதுரை தொகுதி 3 தாலுகாக்கள், 3 ஒன்றியங்கள், 3 பேரூராட்சிகள், 139 ஊராட்சிகள் உள்ளடக்கிய பகுதி. இந்தப் பகுதிகளில் உள்ள அனைவருமே விவசாயத்தை நம்பித்தான் வாழ்ந்துகொண்டிருக்கின்றார்கள். இங்கு எந்தவிதமான அரசுக் கல்லூரிகளும் கிடையாது. மானாமதுரையிலிருந்து 87 கி.மீ. தொலைவிலுள்ள காரைக்குடி அருகிலேதான் தமிழ்க் கல்லூரி இருக்கின்றது. ஆகவே, மாண்புமிகு அமைச்சர் அவர்கள் மானாமதுரையில் ஒரு தமிழ்க் கல்லூரி அமைத்துத் தர ஆவன செய்வார்களா என்பதைத் தங்கள்வாயிலாக அறிய விரும்புகிறேன்.

மாண்புமிகு பேரவைத் தலைவர்: மாண்புமிகு உயர் கல்வித் துறை அமைச்சர் அவர்கள்.

மாண்புமிகு திரு. பி. பழனியப்பன்: மாண்புமிகு பேரவைத் தலைவர் அவர்களே, தமிழ்க் கல்லூரிகள் துவங்குவதன் முதன்மையான நோக்கமே தமிழ் மொழியினை வளர்ப்பதுதான். தமிழ்க் கல்லூரிகள் என்பது தமிழ் இலக்கியப் பாடத்தை

2013 ஏப்ரல் 26]

முதன்மைப் பாடமாகக் கொண்டு, இளங்கலை மற்றும் முதுகலை மற்றும் ஆராய்ச்சிப் படிப்பினை வழங்கும் கல்லூரிகளாகும். தமிழ்நாட்டில் 8 அரசு உதவிபெறும் கல்லூரிகள் தமிழ்க் கல்லூரிகளாகத் தொடங்கப்பட்டு நடைபெற்று வருகின்றன. 8 கல்லூரிகள் என்று சொன்னால், (1) தவத்திரு சாந்தலிங்க அடிகளார் கலை அறிவியல் தமிழ்க் கல்லூரி, பேரூர், கோவை மாவட்டத்திலும், (2) செந்தமிழ் ஓரியண்டல் கல்லூரி, தமிழ்ச் சங்கம் சாலை, மதுரையிலும், (3) தருமபுரம் ஆதீனம் கலைக் கல்லூரி, தருமபுரம், மயிலாடுதுறையிலும், (4) கணேசர் செந்தமிழ் கல்லூரி, சன்மார்க்க சபை, புதுக்கோட்டையிலும், (5) இராமசுவாமி தமிழ்க் கல்லூரி, அதாவது உறுப்பினர் சார்ந்திருக்கிற சிவகங்கை மாவட்டத்தில், இராமசாமி தமிழ்க் கல்லூரி, அழகாபுரத்திலும், (6) தமிழ்வேள் உமா மகேசுவரனார் கரந்தை கலைக் கல்லூரி, கரந்தை, தஞ்சாவூர் மாவட்டத்திலும், (7) ஸ்ரீ ல ஸ்ரீ காசிவாசி சுவாமிநாத சுவாமிகள் கலைக் கல்லூரி, திருப்பனந்தாள், தஞ்சாவூர் மாவட்டத்திலும், (8) ஸ்ரீமத் சிவஞானபாளைய சுவாமிகள் தமிழ்க் கல்லூரி, மயிலம் பகுதி, விழுப்புரம் மாவட்டத்திலும் நடைபெற்றுக்கொண்டு வருகின்றன.

மேலும், தமிழ் மொழியைப் பாதுகாக்க வேண்டும், தமிழ் மொழிக்குச் சிறப்பு கொடுக்க வேண்டுமென்ற நோக்கத்தோடு தமிழ்நாட்டில் இருக்கக்கூடிய 651 கலைக் கல்லூரிகளிலும், தமிழ் மொழியை ஒரு முதன்மைப் பாடமாக வைத்து நடைபெற்று வருகின்றன. ஆகவே, எந்தெந்தப் பகுதிகளில் தமிழ் மொழியைப் பாடமாக வைத்து படிக்க விரும்புகிறார்களோ, அந்த இடங்களுக்குச் சென்று படிப்பதற்கு வாய்ப்பினை வழங்கியிருக்கிறார்கள். அதோடுமட்டுமல்ல, தஞ்சாவூரில் தமிழுக்கென ஒரு தமிழ்ப் பல்கலைக்கழகம் இருக்கிறது. தமிழைப் போற்றுகிற வகையில் அங்கேயும் அவர்கள் சேர்ந்து படிக்க வேண்டுமென்று விரும்பினால் அதற்கும் வாய்ப்பிருக்கிறது என்பதை மாண்புமிகு பேரவைத் தலைவர்வாயிலாக மாண்புமிகு உறுப்பினர் அவர்களுக்குத் தெரிவித்துக்கொள்கிறேன்.

மாண்புமிகு பேரவைத் தலைவர்: மாண்புமிகு உறுப்பினர் திரு. ம. குணசேகரன் அவர்கள்.

திரு. ம. குணசேகரன்: மாண்புமிகு பேரவைத் தலைவர் அவர்களே, மாண்புமிகு அமைச்சர் அவர்களுடைய பதிலுக்கு

[2013 ஏப்ரல் 26]

நன்றி. மானாமதுரை பகுதி ஒரு வளர்ந்து வருகின்ற பகுதியாக இருக்கின்ற காரணத்தினால் தமிழ்க் கல்லூரி தொடங்கவில்லையென்றாலுங்கூட, அந்தப் பகுதியில் ஓர் அரசுக் கலைக் கல்லூரி அல்லது அரசு பலவகை தொழில்நுட்பக் கல்லூரியையாவது அமைத்துத் தர மாண்புமிகு அமைச்சர் அவர்கள் ஆவன செய்வார்களா என்பதைத் தங்கள்வாயிலாக அறிய விரும்புகிறேன்.

மாண்புமிகு பேரவைத் தலைவர்: மாண்புமிகு உயர் கல்வித் துறை அமைச்சர் அவர்கள்.

மாண்புமிகு திரு. பி. பழனியப்பன்: மாண்புமிகு பேரவைத் தலைவர் அவர்களே, மாண்புமிகு உறுப்பினர் அவர்கள், அவருடைய தொகுதியில் ஓர் அரசு கலை மற்றும் அறிவியல் கல்லூரி அல்லது பலவகை தொழில்நுட்பக் கல்லூரி துவங்க அரசு முன்வருமா என்று ஒரு வினாவை எழுப்பியிருக்கிறார்கள். பொதுவாக, மாண்புமிகு இதய தெய்வம் தமிழக முதல்வர் புரட்சித் தலைவி அம்மா அவர்கள் ஏழையெளிய மாணவர்கள், கிராமப்புற மாணவர்கள் உயர் கல்வியில் சேர்ந்து படிக்க வேண்டுமென்ற நோக்கத்தோடுதான் இதுவரையில் இல்லாத அளவுக்கு தமிழ்நாட்டில் தொழில்நுட்பக் கல்லூரிகள் உட்பட அதிகமான கல்லூரிகளைத் தொடங்கி அவற்றை நல்லமுறையில் செயல்படுத்திக் கொண்டிருக்கிறார்கள். குறிப்பாக 51 கல்லூரிகளைத் தந்து மாணவர்கள் இன்றைக்கு படித்து பயன்பெற்று வருகிறார்கள்.

தமிழ்நாட்டைப் பொறுத்தவரையில், இன்றைக்கு இருக்கக்கூடிய கல்லூரிகளில் பலவகை தொழில்நுட்பக் கல்லூரிகளில் மாணவர்கள் சேர்ந்து படிக்க வேண்டுமென்று சொன்னாலும், கலைக் கல்லூரிகளில் சேர்ந்து படிக்க வேண்டுமென்று சொன்னாலும் அங்கே மாணவர்களுடைய சேர்க்கைக்கான இடங்கள் அதிக அளவில் இருக்கின்றன. அதேபோல் பொறியியல் கல்லூரிகளில் மாணவர்கள் சேர்ந்து படிக்க வேண்டுமென்று சொன்னாலும்கூட, தமிழ்நாட்டிலே 553 பொறியியல் கல்லூரிகள் இருக்கின்றன. அங்கேயும் மாணவர்களுக்குத் தேவையான இடங்கள் இருக்கின்றன. ஆகவே, இதுவரையில் 36 கலை மற்றும் அறிவியல் கல்லூரிகள் தொடங்கப்பட்டிருக்கின்றன. ஒரு கல்லூரிக்கு கிட்டத்தட்ட 7 கோடியே 25 இலட்சம் ரூபாய் செலவாகிறது.

2013 ஏப்ரல் 26]

நிதிநிலைக்கேற்ப தற்போது கட்டடங்கள் கட்டுகிற பணிகள் நடைபெற்று வருகின்றன. ஆகவே, தமிழ்நாட்டிலே புதிதாகத் தொடங்கப்பட்ட 36 கல்லூரிகளுக்கு மாண்புமிகு இதய தெய்வம் தமிழக முதல்வர் புரட்சித் தலைவி அம்மா அவர்கள், கட்டடங்கள் கட்டுவதற்காக ஒவ்வொரு கல்லூரிக்கும் 7 கோடியே 25 இலட்சம் ரூபாய் நிதியை ஒதுக்கித் தந்திருக்கிறார்கள். ஆகவே, எதிர்காலத்தில் நிதிநிலை மற்றும் மாணவர்களுடைய எண்ணிக்கைக்கு ஏற்ப மாண்புமிகு உறுப்பினர் கோரிய பகுதியில் கல்லூரி தொடங்குவது குறித்து அரசு பரிசீலிக்கும் என்பதை மாண்புமிகு பேரவைத் தலைவர் அவர்கள் வாயிலாக மாண்புமிகு உறுப்பினர் அவர்களுக்குத் தெரிவித்துக்கொள்கிறேன்.

(முற்பகல் 10-35)

மாண்புமிகு பேரவைத் தலைவர்: வினா வரிசை எண் 325, மாண்புமிகு உறுப்பினர் திரு. இரா. குமரகுரு. இந்த வினா பிறிதொரு நாளில் எடுத்துக்கொள்ளப்படும்.

வினா வரிசை எண் 326, மாண்புமிகு உறுப்பினர் திரு. பி.எல். சுந்தரம், மாண்புமிகு வனத் துறை அமைச்சர் அவர்கள்.

326—

சாலை வசதி

***7022—திரு. பி.எல். சுந்தரம்:**

மாண்புமிகு வனத் துறை அமைச்சர் அவர்கள் கீழ்க்காணும் வினாவிற்கு விடையளிப்பாரா—

பவானிசாகர் தொகுதி, சத்தியமங்கலம் வனக் கோட்டம், உகினியம் வன செட்டில்மென்ட் கிராமத்திற்குச் சாலை வசதி செய்ய அரசு ஆவன செய்யுமா?

மாண்புமிகு திரு. கே.டி. பச்சைமால், வனத் துறை அமைச்சர்: மாண்புமிகு பேரவைத் தலைவர் அவர்களே,

ஈரோடு மாவட்டம், பவானிசாகர் சட்டமன்றத் தொகுதி, சத்தியமங்கலம் வனக் கோட்டத்திற்குட்பட்ட உகினியம் வன செட்டில்மென்ட் கிராமம் வழியாக திம்பம்-கடம்பூர் சாலை (கானாபுத்தூர்-உகினியம் சாலை) குத்தியாலத்தூர் காப்புக்காடு